

بِسْمِ اللّٰهِ الرَّحْمٰنِ الرَّحِیْمِ

کیا فوجِ حسینؑ کے جوانانِ حسین تھے ۱ کیا زاہد و ابرار تھے، کیا صاحبِ دیں تھے
آگاہِ دل و اہلِ وفا، اہلِ یقین تھے غنچہٴ دہن و مہرِ لقا، ماہِ مبین تھے
ایک ایک کے مرقد پہ فدا ہوتی ہے زہراً
عاشور سے بس آج تلک روتی ہے زہراً

وہ عاشقِ صادق تھے، وہ تھے مومنِ کامل ۲ دی تھی انھیں خالق نے تمیزِ حق و باطل
کیا ہوش تھا، کیا فہم تھی، کیا عقل تھی، کیا دل کیا حُسن سے طے کر گئے وہ عشق کی منزل
مُحرابِ عبادتِ خُمِ شمشیر کو سمجھے
جادہ وہ مسافرِ دمِ شمشیر کو سمجھے

دنیا کے نہ خواہاں تھے، نہ تھی خواہشِ اِجلال ۳ تھے دوستِ فقیروں کے، نہ تھی حُبِ زروماں
نہ یادِ وطن تھی نہ انھیں الفتِ اطفالِ شہیر کے عاشق تھے زہے بخت، خوشحال
مذکور یہ تھا جی سے گذر جائیں گے پہلے
اس بات پہ مرتے تھے کہ مرجائیں گے پہلے

کلمہ کوئی پڑھتا تھا کوئی کہتا تھا تکبیر ۴ قاری کوئی قرآن کا، کوئی ماہر تفسیر
تھی پیش نظر گلشنِ فردوس کی تعمیر تھا شوق کہ اب حوروں سے ہوویں گے بغل گیر
نہ پیاس کا صدمہ تھا نہ جانوں کی پڑی تھی
ایک ایک کی کوثر کی طرف آنکھ لڑی تھی

مقبولِ خدائے دو جہاں تھے وہ جواں مرد ۵ مرجانے پہ سرگرم تھے اور زلیست سے دل سرد
ایک ایک جری دفتر کونین میں تھا فرد تا بندہ تھے خورشید کی صورت رخ پُر گرد
ایسے کسی تسبیح کو کب دانے ملے ہیں
کس شمع کو اس طرح کے پروانے ملے ہیں

مستِ مئے عرفاں تھے وہ سب عاقل و ذی ہوش ۶ تھی غیر خدا سب کی انھیں یاد فراموش
دنیا سے بری، بارِ علائق سے سبکدوش دل یادِ الہی میں جو یوں دیکھو تو خاموش
ہر دم سر تسلیم تھا خمِ راہِ خدا میں
بڑھتے چلے جاتے تھے قدمِ راہِ خدا میں

وہ صورتِ حُسن اور وہ اثر دار دعائیں ۷ وہ چاند سے رخ اور وہ نورانی عبائیں
وہ ان کی عباؤں کے تلے تنگ قبائیں وہ دوش پہ شملے، وہ عمائم، وہ ردائیں
نہ حور میں یہ حُسن، نہ انساں، نہ پری میں
گویا ملک اترے تھے لباسِ بشری میں

ہمت سے توانا، پہ ریاضت سے بدن زار ۸ مرنے پہ کمر باندھے، شہادت کے طلب گار
غربت، المِ فاقہ کشی، زردیِ رخسار سوکھے ہوئے ہونٹوں پہ عیاں پیاس کے آثار
تسبیحِ خدائے دو جہاں وردِ زباں تھی
بیداریِ شبِ نرگسی آنکھوں سے عیاں تھی

مقبولِ خدا، صاحبِ دیں، زاہد و ابرار ۸ ایسے نہ پیہر کو ملے یاور و انصار
 برسوں جو رہے چرخ میں یہ گنبدِ دوّار پیدا نہ ہوں اس طرح کے اصحابِ وفادار
 حق ہم سے غلامی کے ادا ہونہیں سکتے
 کٹوائے سران لوگوں نے، ہم روہیں سکتے

کیا کیا نہ ازیت تھی پہ تھے صابرو شاکر ۹ مولا کی محبت تھی ہر اک بات میں ظاہر
 سر دینے کو موجود، فدا ہونے کو حاضر اس بھوک میں ثابت قدم، اس پیاس میں صابر
 کھائے تبرو تیر، یہ غمخواری کا حق تھا
 وہ کر گئے غازی جو وفا داری کا حق تھا

مرقوم ہیں قرآن میں رتبے شہدا کے ۱۱ بے جاں ہوئے پردیس میں کیا رنج اٹھا کے
 وہ چاہنے والے تھے امامِ دوسرا کے طالب تھا خدا ان کا، وہ طالب تھے خدا کے
 دنیا میں یہ تحصیلِ سعادت کا صلا تھا
 آقا بھی انھیں سبطِ پیہر سا ملا تھا

حقاً کہ عجب فوج تھی فوجِ شہِ ابرار ۱۲ جن لوگوں کا عباسِ دلاور سا علمدار
 ہم شکلِ پیہر سا جواں فوج کا سالار مختار وہ مختار تھا جو خلق کا مختار
 ایسا کسی سردار نے لشکر نہیں پایا
 لشکر نے بھی اس طرح کا افسر نہیں پایا

چہرے تھے خدا نے پد قدرت سے سنوارے ۱۳ زبیدہ تھے اس چاند کو ایسے ہی ستارے
 کس صبر سے آفت میں کئی روز گزارے شہیر کے شیدا تھے وہ اللہ کے پیارے
 بڑھ بڑھ کے گلا رکھتے تھے شمشیرِ دودم پر
 سرکٹ کے جو گرتے تھے تو آقا کے قدم پر

تلواریں تو تھیں ہاتھوں میں اور کاندھوں پہ ڈھالیں ۱۴ نیزوں کی ستاروں سے چمکتی ہوئی بھالیں
یہ قصد کہ قبضے پہ عدو ہاتھ تو ڈالیں ہم بھی ابھی رہواروں کو چمکا کے نکالیں
تلواریں علم کر کے جو لشکر پہ جھکیں گے
نیزوں سے، نہ تیروں سے، نہ خنجر سے رکیں گے

کہتا تھا کوئی آج کا مرنا ہے سعادت ۱۵ سرتا بہ قدم خون میں بھرنا ہے سعادت
خنجر کے تلے حلق کو دھرنا ہے سعادت سر سے رہ خالق میں گزرنا ہے سعادت
پانی میں وہ لذت، نہ وہ کھانے میں مزا ہے
جو آج کے دن حلق کٹانے میں مزا ہے

تھے دہنی طرف جمع عزیز شہ ذی شاں ۱۶ جن کے رخ روشن سے منور تھا وہ میداں
زہرا کے جگر بند، محمد کے دل و جاں تلواریں کو تولاے ہوئے سب جنگ کے خواہاں
میدان میں عجب رنگ سے مرنے پہ نئے تھے
حیدر کے مرقع کے ورق رن میں کھلے تھے

اٹھا رہ تھے فرزندِ پیمبر کے یگانے ۱۷ اک رشتہ میں جس طرح ہوں تسبیح کے دانے
پالا تھا انھیں گود میں شاہ شہدا نے عاشور کو ہاتھ ان پہ کیا صاف قضا نے
وہ فاطمہ کے نخل جو پھولے نہ پھلے تھے
مقتل میں ستمگاریوں کی تیغوں کے تلے تھے

کچھ طفل تھے اور تازہ جواں تھے کئی خوش رو ۱۸ خوش ظاہر و خوش باطن و خوش قامت و خوش خو
وہ چاند سے رخ اور وہ گوندھے ہوئے گیسو تھی کوسوں تک ان فاطمہ کے پھولوں کی خوشبو
مرجائیں گے فاتے میں قسم کھائے ہوئے تھے
پانی کا جو تھا قحط تو مر جھائے ہوئے تھے

لڑکے کئی جو پہلے پہل نکلے تھے گھر سے ۱۹ ہر صف کی طرف تکتے تھے شیروں کی نظر سے
چھوٹے سے لگائے ہوئے ہتھیار کمر سے کہتے تھے نکلتا نہیں اب کوئی ادھر سے
یہ دیر ہے کیوں، اس سے بھلا فائدہ کیا ہے

میدان میں چمکنے لگیں تیغیں تو مزا ہے

چلنے لگے تلوار، کھلیں تیغوں کے جوہر ۲۰ دیکھیں تو بھلا کس نے کسے کر دیا بے سر
میدان سے پھرا کون ہزاروں کو بھگا کر ہاں دیکھیں تو کس نے تہہ و بالا کیا لشکر
رہوار کو چمکا کے ہزاروں پہ گرا کون
فوج ستم آرا کے نشاں لے کے پھرا کون

دو لاکھ میں کس نے پسر سعد کو مارا ۲۱ کس نے سر شمر ستم ایجاد اتارا
تلوار سے کس نے کیا خولی کو دوپارا خالی کیا کس شیر نے دریا کا کنارا
لو فتح ہوئی کون خبر دیتا ہے آکر
گڑتا ہے نشاں کس کا در کوفہ پہ جا کر

بولا کوئی حضرت ہمیں پہلے جو رضا دیں ۲۲ لڑکے ہیں، پہ زورِ اسد اللہ دکھا دیں
دعویٰ یہ نہیں کرتے کہ لشکر کو بھگا دیں اک حملہ میں دوچار صفوں کو تو ہٹا دیں
لاچار ہیں گریاس سے غش کھا کے گریں گے
تم اس کی قسم لے لو کہ جیتے نہ پھریں گے

کیا حضرت مسلمؑ کے یتیموں کا کہوں حال ۲۳ نئے سالہ و وہ سالہ تھے وہ صاحبِ اقبال
منہ چاند سے اور اُلجھے ہوئے گیسوؤں کے بال پوشاک سیہ جسم میں اور دھوپ سے منہ لال
دو چاند سے رخ گردِ یتیمی سے اٹے تھے
اور ماتمی کپڑوں کے گریبان پھٹے تھے

ٹوٹا تھا فلکِ غم کا جو ایزائے سفر میں ۲۴ تھے داغِ غم بے پردی اُن کے جگر میں
لب خشک تھے، اندھیر زمانہ تھا نظر میں دنیا تھی فراموش اُنھیں یادِ پدر میں
کہتے تھے کہ بابا تو نہ اب آ کے ملیں گے
آقا کے ہراول سے ہمیں جا کے ملیں گے

چھوٹے کا سخن تھا کہ بڑا غم ہے یہ بھائی ۲۵ بابا کی سنانی تو مقدر نے سنائی
کونے سے نہ دو بھائیوں کی کچھ خبر آئی کیا جائے ہیں قید کہ پائی ہے رہائی
وہ کہتا تھا سر اُن کے اتارے گئے ہوں گے
اقلیم میں دشمن کے ہیں، مارے گئے ہوں گے

ماموں کے قرین زینبؓ دلگیر کے دلدار ۲۶ اک حیدرؓ کرار تھا، اک جعفرؓ طیار
انگڑائیاں لے لے کے یہی کہتے تھے ہر بار کچھ دھیان پہ چڑھتا نہیں یہ لشکرِ گُفّار
اک دم میں فنا ہوں گے جو لاکھوں ہیں تو کیا ہیں
روباہ ہیں وہ، ہم پسرِ شیرِ خدا ہیں

اور تین تھے لختِ جگرِ شبرؓ ذی جاہ ۲۷ عبد اللہ و زیدِ حسنؓ و قاسمِ نوشاہ
دولہا کے سن و سال کا کیا حال لکھوں آہ گل تیرہ برس کا تھا پہ تھا چودھویں کا ماہ
دن گنتی تھی ماں بیٹے کی شادی کی ہوس میں
دولہا بھی بنے، مر بھی گئے تیرہ برس میں

وہ حُسن، وہ سن اور وہ پوشاکِ شہانی ۲۸ قد سرو سا ہے پر یہ کہاں اُس میں روانی
حُلقِ حُسنی، کم سُخنی، غنچہ دہانی وہ رعب کہ ہو جائے جگرِ شیر کا پانی
تلوار تو کاندھے پہ، زرہ باپ کی، بر میں
تصویرِ حسنؓ پھرتی تھی حضرت کی نظر میں

تھی صبحِ شبِ عقد کہ پیکِ اجل آیا ۲۹ دیکھا بھی نہ تھا ماں نے کہ سہرے کو بڑھایا
بانو نے سرِ شامِ دُھن جس کو بنایا قسمت نے سحر کو اُسے رنڈ سالہ پہنایا
دولھا کی نشانی تو کیجیے پہ دھری تھی
اور مانگ میں صندل کے عوض خاک بھری تھی

عباسؑ سوا پانچ تھے فرزندِ یُد اللہ ۳۰ ششدر تھا جنھیں دیکھ کے سب لشکرِ گمراہ
ایک ایک دلاور تھا ہزبرِ صفِ جنگاہ شیروں کو دمِ حرب سمجھتے تھے وہ روباہ
غازی تھے، بہادر تھے، ولی ابنِ ولی تھے
سب قوتِ بازوئے حسینؑ ابنِ علیؑ تھے

عباسؑ علیؑ حیدرِ صغیر کا نشان تھا ۳۱ بس لشکرِ اسلام میں وہ شیرِ نریاں تھا
لکھا ہے کہ بیس برس کا وہ جواں تھا چہرے سے جلالِ اسد اللہ عیاں تھا
اعلیٰ نہ ہو کیوں ایسے علمدار کا رتبہ
خالق جسے دے جعفرؑ طیار کا رتبہ

کیا وصفِ جنابِ علی اکبرؑ کروں تحریر ۳۲ حُسنِ نبویؑ، حُلُقِ حسنؑ، غربتِ شبیرؑ
اٹھارہ برس کا توسن اور صاحبِ توقیر تھا شور کہ انساں ہے کہ ہے نور کی تصویر
شوکت ہے سراپا میں رسولِ دوسرا کی
ایسے بھی بشر ہوتے ہیں، قدرت ہے خدا کی

تھے بیچ میں اُس غول کے شاہنشہ عالم ۳۳ گردوں پہ ستاروں میں تھا وہ نیرِ اعظم
دریائے کرم، رحمتِ حق، نورِ مجسم فخرِ دو جہاں، قبلہٴ دیں، سیدِ اکرم
غل تھا کہ عجب شوکت و شانِ شہِ دیں ہے
ذرے سب اسی کے ہیں، یہ خورشیدِ مبین ہے

ناگاہ بجا فوجِ عدو میں دُہلِ جنگ ۳۴ کھلنے لگے ہر صف کے علم ہائے سیہ رنگ
 لشکر کے سیہ پوشوں نے گھوڑوں کے کسے تنگ جا خالی نہ تھی فوجِ ستم میں کئی فرسنگ
 بے دینوں کے رخِ قبلہ ایماں سے پھرے تھے
 ہفتاد دوتن، لاکھ سواروں میں گھرے تھے

اُمڈا تھا سمندر کی طرح لشکرِ کُفار ۳۵ جوں موجِ نظر آتی تھی تلوار پہ تلوار
 کیا دخل نظر جائے جو اس پار سے اُس پار بے خوں میں ہوئے غرقِ عبور اُس سے تھا دشوار
 پانی تھے جگر پیاس سے اولادِ علیؑ کے
 خشکی میں تباہی تھی سفینے پہ نبیؐ کے

تھے گھاٹ پہ دریا کے صفِ آرا قدر انداز ۳۶ قالب سے کرے روح جنھیں دیکھ کے پرواز
 پیغامِ اجل اُن کے ہر اک تیر کی آواز ایک ایک کو اپنی قدر اندازی پہ تھا ناز
 جوڑے ہوئے تیروں کو جمائے ہوئے صف کو
 رخ سب کے جگر گوشہ زہرا کی طرف کو

بدکیش کوئی دیکھتا تھا تیر کا پلا ۳۷ کہتا تھا کوئی کرتے ہیں اب پیاسوں پہ ہلا
 الفت ہے نہ حیدر سے، نہ احمد سے تو لا کر دیتے ہیں برباد قریشوں کا محلا
 دنیا سے مٹا دیں گے نشاں آج نبیؐ کا
 بچہ بھی نہ چھوڑیں گے حسینؑ ابنِ علیؑ کا

واں ہوتی تھی قتلِ شہِ دلگیر کی تدبیر ۳۸ تھے یاں کے بھی تھوڑے سے جواں دست بہ شمشیر
 غلِ خیمہ میں تھا ہائے غضب، گھر گئے شبیر بے تاب تھی سر کھولے ہوئے شاہ کی ہمیشیر
 گر پڑتی تھی غش کھا کے جوئل ہوتا تھارن میں
 چادر نہ سنبھلتی تھی یہ رعشہ تھا بدن میں

کہتی تھی سکینہؑ سے کہ آاے مری پیاری ۳۹ سُن لیتا ہے بچوں کی دعا ایزدِ باری
خالق سے یہ رو رو کے دعا مانگو میں واری پھر خیر سے آئے مرے بابا کی سواری
اس سن میں یتیمی کا مجھے داغ نہ ہووے

پامالِ خزاں فاطمہؑ کا باغ نہ ہووے

یاں تھا یہ تلاطم کہ چلے تیر اُدھر سے ۴۰ عباسؑ بچانے لگے حضرت کو سپر سے
تلواریں نکلنے لگیں شیروں کی کمر سے لڑنے کا لیا اذن شہِ جن و بشر سے
کہتے تھے کہ رن میں کہیں تلوار نہ چل جائے
دھڑکا تھا کہ ہم سے کوئی پہلے نہ نکل جائے

پہلے حُرِ غازی نے صفیں کیں تہہ و بالا ۴۱ پھر بھائی گیا رن میں ہلاتا ہوا بھالا
فرزند نے رھوار کو چمکا کے نکالا تینوں جو ہوئے قتل تو روئے شہِ والا
کہرام تھا مہماں کے لئے اہلِ حرم میں
رونے کو بتول آئی تھیں میدانِ ستم میں

میدان میں مسلمؑ پسرِ عوسجہ آیا ۴۲ تلوار جو کھینچی تو ہزاروں کو بھگایا
جس دم وہ گرا شہ نے بڑا رنج اٹھایا چھاتی سے کئی مرتبہ زخمی کو لگایا
لاشے سے گلے مل کے جدا ہوتے تھے شبیرؑ
عورات میں غل ہوتا تھا جب روتے تھے شبیرؑ

ضرغامہ و وہب و انس و مالک دیندار ۴۳ حجاز و زہیر و اسدی، عامر و عمار
عمران و شعیب و عمرو شوزب و ابرار قربانِ حسینؑ ابنِ علیؑ ہو گئے اک بار
جس سمت یہ جانباز تھے، خالی وہ پراتھا
دو روز تک دشتِ ستم خوں سے بھراتھا

باقی جو رفیقِ شہِ دیں رہ گئے دوچار ۴۴ حسرت سے انھیں دیکھتے تھے سید ابرار
کی بڑھ کے حبیب ابن مظاہر نے یہ گفتار یہ پیر غلام اب ہے اجازت کا طلبگار
بندے کو بھی مرنے کی رضا دیجئے آقا
فردوس کے رستے پہ لگا دیجئے آقا

اوروں نے تو سردے کے بڑا مرتبہ پایا ۴۵ زیرِ دمِ شمشیر ہر اک خوں میں نہایا
چھاتی سے انھیں احمدؑ مرسل نے لگا یا میں بھی اسی دولت کی ہوں امید پہ آیا
وہ کیجے کہ شرمندہ نہ ہوں آپ کے جد سے
جنت میں پہنچ جاؤں گا آقا کی مدد سے

حقاً کہ سخی ابن سخی کا ہے یہ دربار ۴۶ محروم یہاں سے کوئی جاتا نہیں زنہار
آقا مرا وہ ہے جو خدائی کا ہے مختار حُر کو ابھی پہنچا دیا کس رتبے کو اک بار
بے قدر ہوں افلاک، جو نظروں سے گرا دو
جس ذرے کو چاہو اُسے خورشید بنا دو

پہنچا ہے ہر اک فیض کو حضرت کی بدولت ۴۷ پاتا ہے کوئی حُور، کوئی حُلّہ جنت
رہنے کو مکاں خلد میں ہوتے ہیں عنایت محبوبِ خدا بانٹتے ہیں خلعتِ رحمت
اب دیر جو ہوتی ہے مرے دل کو قلق ہے
بچپن کا جو خادم ہے کچھ اُس کا بھی تسخیر ہے

حضرت نے سنا درِ دل اس دوست کا جس دم ۴۸ اک آہ بھری سرد اور آنکھیں ہونیں پُر نم
فرمایا کہ اے یارِ قدیم اے مرے ہدم اس وقت مجھے اپنی جدائی کا نہ دے غم
ہے کون رفیقوں میں بجز یاس ہمارے
اک چاہنے والا تو رہے پاس ہمارے

منظور نہیں مجھ کو کہ تو مجھ سے جدا ہو ۴۹ باقی ہے جو کچھ زیست بسر ایک ہی جا ہو
یہ ساتھ غنیمت ہے، ستم ہو کہ جفا ہو تنہائی میں پھر مجھ پہ خدا جائے کیا ہو
جو دوست ہے میرا اُسے پہچانتا ہوں میں
بھائی تجھے بھائی سے سوا جانتا ہوں میں

اس عالمِ پیری میں نہ کر جنگ کی تدبیر ۵۰ رعشہ ہے بہت ہاتھوں میں اٹھے گی نہ شمشیر
مانند کماں خم ہے کمر، حال ہے تغیر چلے سے ملایا بھی تو کھنچنے کا نہیں تیر
پیاسا ہے دمِ حرب غش آجائے گارن میں
پانی بھی نہیں ہے جو چواؤں گا دہن میں

ہے عالمِ طفلی سے تجھے جس سے محبت ۵۱ وہ آج ہے دنیا میں گرفتارِ مصیبت
ہے یاں سے قرینِ قبرِ شہنشاہِ ولایت جا بیٹھ نجف میں کہ ملے گی تجھے راحت
مشہور وہ دربارِ شہِ عقدہ کشا ہے
دنیا میں غریبوں کے لئے امن کی جا ہے

جاری اُسی دربار سے ہے امن کا دستور ۵۲ ہے پرورشِ شاہ و گدا ایک سے منظور
افسانہ شہباز و کبوتر تو ہے مشہور پشہ کو ستائے یہ کسی کا نہیں مقدور
اک ضرب کو فرمادیا، پر دل سے نہ چاہا
خون کا عوض اپنے بھی تو قاتل سے نہ چاہا

ہم اذن اگر قبلہ کونین سے پاتے ۵۳ آبِ دمِ شمشیر سے خون اُس کا بہاتے
حضرت کا یہ عالم تھا کہ جب کھانے کو کھاتے کہتے تھے حسن سے کچھ اسے بھی ہو کھلاتے
بھوکا نہ رکھو رحمِ اسیروں پہ روا ہے
بازو بھی نہ باندھو کہ علیٰ عقدہ کشا ہے

جس وقت کہ دربارِ یَد اللہ میں جانا ۵۴ اُس مرقدِ پُر نور کو آنکھوں سے لگانا
آدابِ بجالا کے یہ بابا کو سنانا بیٹے کی خبر لو کہ ہے برگشتہ زمانہ
تم ساقی کوثر ہو، زمانے پہ عیاں ہے
یہ تیسرا دن ہے کہ پسر تشنہ دہاں ہے

بیٹھے ہیں لبِ نہر ستمگاروں کے دستے ۵۵ بچے مرے گرمی میں ہیں پانی کو ترستے
جاؤں تو کدھر جاؤں کہ سب بند ہیں رستے پانی کا جو لوں نام تو ہیں تیر برستے
حضرت سے بھی ہوں دُور، وطن سے بھی جدا ہوں
امداد کو پہنچو کہ مصیبت میں پھنسا ہوں

یاشاہ کہیں امن کی جا میں نہیں پاتا ۵۶ دشمن کو بھی غربت میں نہیں کوئی ستاتا
سب سہل تھا بچوں کو اگر ساتھ نہ لاتا ہے سخت مصیبت، مجھے کچھ بن نہیں آتا
جب سر مرا خنجر سے جدا ہوئے گا بابا
کیا جانئے ناموس پہ کیا ہوئے گا بابا

اے گل کے مددگار مدد کرنے کو آؤ ۵۷ تم صاحبِ اعجاز ہو اعجاز دکھاؤ
میں شاد ہوں کچھ غم مرے مرنے کا نہ کھاؤ پر زینبؑ بیکس کو اسیری سے بچاؤ
پاؤں نہ کفن میں، تو کچھ اس کا نہیں غم ہے
بے پردہ جو ہو دخترِ زہرا تو ستم ہے

رویایہ سخن سن کے حبیبِ جگر افکار ۵۸ گر کر قدمِ شہ پہ یہ کی عرض بہ تکرار
قربان ترے اے خَلَفِ حیدرِ کرار اس وقت کہاں جائے یہ بچپن کا نمک خوار
فردوس میں جانا مجھے منظور ہے آقا
جنت تو ہے نزدیک، نجف دُور ہے آقا

کس منہ سے میں دربارِ اللہ میں جاؤں ۵۹ زوڑوں کو کس طرح سے شکل اپنی دکھاؤں
 کیا کہہ کے میں اُس قبر کو آنکھوں سے لگاؤں حیدر کو خبر آپ کے مرنے کی سناؤں
 فرمائیں گے شبیر سے منہ موڑ کے آیا
 تلواروں میں بچے کو مرے چھوڑ کے آیا

میں یاں سے کہاں جاؤں کہ حیدر بھی یہیں ہیں ۶۰ حمزہ بھی یہیں آئے ہیں، جعفر بھی یہیں ہیں
 دل تھامے ہوئے حضرت شبیر بھی یہیں ہیں زہرا بھی روتی ہیں، پیمبر بھی یہیں ہیں
 حضرت پہ جو ظلم و ستم و جور و جفا ہے
 دوروز سے یاں ہائے حسینا کی صدا ہے

بچپن سے تو سائے کی طرح ساتھ رہا ہوں ۶۱ آیا جو برا وقت تو حضرت سے جدا ہوں
 سردوں گا، کہ میں عاشقِ نقشِ کفِ پا ہوں اس نام پہ قربان ہوں، اس گھر پہ فدا ہوں
 جیتا ہے سدا جو یہ شرف پاتا ہے مولا
 اس طرح کا مرنا کسے ہاتھ آتا ہے مولا

حضرت کے غلاموں کے لئے عید کا ہے روز ۶۲ دولت سے شہادت کے ہوئے سب شرف اندوز
 راحت ہے جو سینے پہ لگے تیر جگر دوز گر آگ ہو تو کود پڑیں آپ کے دل سوز
 مجروح ہوں نیزوں سے جو میدانِ ستم میں
 ہاتھ آئے ضعیفی کا عصا راہِ عدم میں

ہر چند کہ ہے عالمِ پیری سے نفاہت ۶۳ باقی ہے مگر جسم میں ایماں کی حرارت
 جب دیکھتا ہوں آپ کو، آجاتی ہے طاقت ہوتا ہے جانوں کی طرح جوشِ شجاعت
 بے سر دیئے مولا مجھے آرام کہاں ہے
 گو پیر ہوں، پردل مرا مرنے پہ جواں ہے

احوال ہر اک دوست کا ہے آپ کو معلوم ۶۴ مرنے سے وہ ہیں شاد جو ہیں عاشقِ قیوم
 رعشہ فقط اس خوف سے ہے اے شہِ مظلوم رہ جائے بدن زخمِ شہادت سے نہ محروم
 کچھ ضعف نہیں آپ کے قدموں کی قسم ہے
 سر بار ہے تن پر، کمر اس واسطے خم ہے

بچپن کی تو اُلفت سے مری آپ ہیں آگاہ ۶۵ کچھ یاد ہے اُس روز کا حال اے شہِ ذی جاہ
 ہمسن کئی لڑکے بھی تھے اور میں بھی تھا ہمراہ یوں بچ میں تھے آپ، ستاروں میں ہو جوں ماہ
 کیا دن تھے سوا کھیل کے کچھ غم نہ ذرا تھا
 گیسو تھے اٹے خاک سے، کرتا بھی پھٹا تھا

لڑکوں کو سوا کھیل کے کچھ اور نہ تھا دھیان ۶۶ اور پیار سے منہ آپ کا میں تکتا تھا ہر آن
 ساتھ اُن کے جدھر دوڑتے آپ اے شہِ ذی شان نقشِ قدمِ پاک پہ میں ہوتا تھا قربان
 تھی کھیل پہ رغبت، نہ تماشے پہ نظر تھی
 خاکِ کفِ پا میرے لئے کحلِ بصر تھی

ناگاہ زمیں واں کی ہوئی مطلعِ انوار ۶۷ اور چاروں طرف نور لگا پھیلنے اک بار
 خوشبو سے یہ عالم تھا کہ پھولوں کا ہے انبار تسلیم کو جھکنے لگے بام و درو دیوار
 تھا شور کہ آمد ہے یہ محبوبِ خدا کی
 ہر ذرے سے آتی تھی صدا صلِّ علیٰ کی

ناگاہ وہاں آئے شہِ یثرب و بطحا ۶۸ اور آپ کو ہجولیوں میں کھیلتے دیکھا
 پھلائے ہوئے ہاتھوں کو دوڑے بہ تمنا ہنس ہنس کے لگے بھاگنے آپ اے مرے مولا
 کہتے تھے کہ ہم دوڑتے ہیں آئیے نانا
 جب جانیں کہ اس وقت ہمیں پائیے نانا

فرماتے تھے احمد کہ میں قربان تمہارے ۶۹ ہم تم کو پکڑتے ہیں کہاں جاتے ہو پیارے
ہاتھ آئے نہ جب آپ تو کہہ کر یہ پکارے لو آؤ لگو چھاتی سے اچھا ہمیں ہارے
ڈر ہے مرے آرام کا نقشہ نہ بگڑ جائے
کانٹا کوئی ان پھول سے تلووں میں نہ گڑ جائے

پھر دوڑ کے آغوش میں حضرت نے اٹھایا ۷۰ چھاتی سے دھڑکتی ہوئی چھاتی کو لگایا
اور پاؤں کو ہاتھوں سے کئی بار دبایا ان سوکھے ہوئے ہونٹوں کو ہونٹوں سے ملایا
اُس پیار میں رونے کے بھی پہلو نکل آئے
بوسہ جو گلے کا لیا، آنسو نکل آئے

مجھ پر نظر فیض اثر پڑ گئی اک بار ۷۱ خادم کو بھی حضرت کی طرح کرنے لگے پیار
اُس دم مُتَجَبِّ ہوئے اصحابِ وفادار ان سب سے یہ فرمانے لگے احمد مختار
بے جا نہیں اس طفل پر الطافِ نبی کا
یہ چاہنے والا ہے حسین ابن علی کا

تم لوگوں نے دیکھے نہیں اس طفل کے جوہر ۷۲ جس خاک پہ رکھتا تھا قدم میرا یہ دلبر
آنکھوں سے لگاتا تھا یہ اُس خاک کو لے کر شبیر کے عاشق پہ تصدق ہے پیمبر
مرقوم ہے نام اس کا ازل سے شہدا میں
دیوے گا خدا قبر اسے خاکِ شفا میں

فرمائیں یہ جب حق میں مرے احمد مختار ۷۳ کس طرح نہ صدقے ہو غلامِ شہ ابرار
مشاقِ شہادت ہے جوانی سے یہ غمِ خوار کُفار سے جب لڑنے چلے حیدر کزار
خدمت میں ہر اک تیغ و سپر باندھ کے آیا
سردینے کو بندہ بھی کمر باندھ کے آیا

دیکھا جو مسلح مجھے روکر یہ سنایا ۷۴ ہتھیار لگا کر تو ابھی کس لئے آیا
 مرنا ترا اُس دن کا ہے اللہ کو بھایا جس روز لڑائی پہ چڑھے گا مرا جایا
 ہے صاحبِ قسمت تری کیا بات ہے بھائی
 دامنِ حسینؑ اور ترا ہاتھ ہے بھائی

جب شہ نے سنی ابنِ مظاہر کی یہ تقریر ۷۵ بچپن کا خیال آیا تو رونے لگے شبیرؑ
 فرمایا کہ مجبور ہوں جو خواہشِ تقدیر دکھلاتا ہے احباب کی فرقتِ فلکِ پیر
 چھٹتا ہے تو پھر یارِ موافق نہیں ملتا
 سب ملتے ہیں پر عاشقِ صادق نہیں ملتا

خاطر شکنی دوست کی مجھ کو نہیں منظور ۷۶ کچھ بن نہ پڑا، روک چکے اپنے بہ مقذور
 منظورِ نظر یہ تھا کہ آنکھوں سے نہ ہو دور تقدیر کی تحریر سے شبیر ہے مجبور
 گو پیچھے رہے جاتے ہیں پھر آئیں گے ہم بھی
 منزل پہ سرِ شام پہنچ جائیں گے ہم بھی

فرما کے یہ چھاتی سے لگایا کئی باری ۷۷ رخصت جو کیا آنکھوں سے آنسو ہوئے جاری
 گھبرا کے درِ خیمہ سے زینبؑ یہ پکاری لوگو کہو میداں میں چلی کس کی سواری
 اب کون بچائے گا شہِ جن و بشر کو
 سب چھوڑے چلے جاتے ہیں زہرا کے پسر کو

سنتی ہوں ادھر فوج پہ فوج آتی ہے ہردم ۷۸ یاں کم ہوئے جاتے ہیں رفیقِ شہِ عالم
 سب روتے ہیں یہ کس کے جدا ہونے کا ہے غم جلدی کہو اب تن سے نکلتا ہے مرا دم
 حضرت نے کہا کیا کہوں کیا ہوتا ہے بھینا
 بچپن کا مرا دوست جدا ہوتا ہے بھینا

یہ سنتے ہی کہرام ہوا اہل حرم میں ۷۹ پہنچا وہ جری شیر سا میدانِ ستم میں
کامل تھا زبسِ عشقِ شہنشاہِ اُمم میں بے تاب تھا مولا کی جدائی کے الم میں
سینہ تھا جری کا تبر و تیر کی جانب
پھر پھر کے نظر کرتا تھا شبیر کی جانب

پیری میں عجب شان تھی اس شیرِ ثیاں کی ۸۰ پڑتی تھی سراپے پہ نظر پیر و جواں کی
تھی جلوہ گری نورِ خدائے دو جہاں کی گردوں پہ چمک جاتی تھی سجدے کے نشاں کی
پیشانی پر نور پہ عالم تھا قمر کا
یہ چاند تھا شب کا، وہ ستارہ تھا سحر کا

باہم صفتِ تیر و کماں ابرو و مژگاں ۸۱ سر زد نہ کبھی جس سے خطا ہو کسی عنوان
آنکھیں وہ، غزالانِ حرم جن پہ ہوں قرباں نظروں سے ہو یعنی رخِ شبیر نہ پنہاں
رخساروں کو تر کرتے ہیں اشک آنکھوں سے پھل کے
رہ جاتی ہیں پلکیں کفِ افسوس کومل کے

خورشید سے افزوں ہے صفائے رخِ نیلو ۸۲ مہتاب میں یہ رنگ، نہ یہ حسن، نہ یہ رو
غنجے سے زیادہ دہنِ تنگ میں خوشبو اور وردِ زباں ذکرِ صفاتِ شہِ خوش خو
لب ایسے کہ یا قوت بھی گر جائے نظر سے
بن پانی مگر خشک ہیں چومیس پہر سے

بے شبہ لڑی موتیوں کی ہیں دُرِ دنداں ۸۳ یا گو ہر شبنم ہیں کہ غنجے میں ہیں پنہاں
وہ ریشِ سپید اور وہ اُس کا رخِ تاباں آغوشِ مہِ نو میں ہے خورشیدِ درختاں
کہتی ہے اجل منزلِ ہستی سے سفر ہے
شبِ گذری جوانی کی یہ پیری کی سحر ہے

گردن جو جھکی جاتی ہے، سرتن پہ گراں ہے ۸۴ افسوس بہارِ چمنِ عمر خزاں ہے
جو تیر سا قد تھا سو وہ خم مثلِ کماں ہے جانے کا یہی گوشہٴ مرقد کے نشاں ہے
ہے تیغوں کی دھاروں سے گزرنا کوئی دم کو
ہر دم یہ دعا ہے کہ نہ لغزش ہو قدم کو

سر پر عیوضِ خود ہے اللہ کا سایا ۸۵ زخموں کے لئے تن کو زرہ سے نہ بچایا
دستانے پہننا بھی نہ غازی کو خوش آیا کیا فائدہ ہے جینے سے جب ہاتھ اٹھایا
اک ہاتھ میں وہ تیغ جو لاکھوں پہ چلی ہے
اک ہاتھ میں دامنِ حسینؑ ابنِ علیؑ ہے

اتنے میں رجز پڑھ کے پکارا وہ خوش انجام ۸۶ اے قوم! حبیبِ ابنِ مظاہر ہے مرانام
ہشیار کہ اب میان سے کھینچتی ہے یہ صمصام وار اس کا ہے دشمن کے لئے موت کا پیغام
یہ تیغ نہیں وہ جو دمِ حرب رکے گی
میں تم سے رکوں گا، نہ مری ضرب رکے گی

یہ سن کے پکارا عمرِ سعدِ جفا کار ۸۷ آتا ہے بڑا سبطِ پیمبرؐ کا مددگار
اس پیر کو مہلت نہ دیا چاہیے زہار بڑھ کر کہا غازی نے کہ او ظالمِ غدار
میں تیری طرح دشمنِ شبیرؑ نہیں ہوں
ہوں پیر تو واللہ، پہ بے پیر نہیں ہوں

گو ہاتھوں میں رعشہ ہے پہ او ظالمِ گمراہ ۸۸ گر کوہ کو چاہوں تو اکھاڑوں صفتِ کاہ
ان ہاتھوں کی قوت سے ابھی تو نہیں آگاہ ہے قدر شناس ان کا جگر بندِ یدِ اللہ
پیری سے جو ہے پشتِ خمیدہ تو بجاہے
جس خاک میں جانا ہے ادھر سر بھی جھکا ہے

میں وہ ہوں کہ جو فخر کروں، ہے وہ سزاوار ۸۹ دیکھا ہے محمدؐ کا انہی آنکھوں سے دربار
چوما کیا اکثر قدمِ حیدرؑ کرار زہراؑ کی نوازش رہی، شبیرؑ نے کیا پیار
بچپن سے مجھے عشقِ امامِ دو جہاں ہے
اب ساتھ ہے شبیرؑ کا اور سیرِ جناں ہے

پیری سے ہے روشن کہ چراغِ سحری ہوں ۹۰ دنیا سے کوئی دم میں عدم کا سفری ہوں
آقا مرا شاہد ہے کہ عصیاں سے بری ہوں دیندار ہوں، غازی ہوں، مجاہد ہوں، جری ہوں
بے خوف چلا جاتا ہوں میں شیر کے منہ پر
دعویٰ ہے تو آؤ مری شمشیر کے منہ پر

مشہور ہے دنیا میں کہ یک پیری و صد عیب ۹۱ جرأت میں کسی کا نہ شباب اور نہ مرا شیب
ہردم ہے عنایاتِ خدا سے مددِ غیب شک اس میں نہیں، بندہٴ شبیرؑ ہوں لاریب
تلواروں سے سو ٹکڑے اگر ہو کے گروں گا
اس قبلہٴ دیں سے نہ پھرا ہوں، نہ پھروں گا

آقا مرا وہ ہے جو امامِ ازلی ہے ۹۲ مظلوم ہے، سید ہے، ولی ابنِ ولی ہے
ہر جنگ میں اکثر مری تلوار چلی ہے اُس شیر کے پیشے میں پلا ہوں جو علیؑ ہے
تلوار نہ ہووے گی تو ہاتھوں سے لڑوں گا
ہر طرح سے مر کر اسی میداں میں گڑوں گا

مینہ تیروں کا برسے تو کبھی منہ کو نہ موڑوں ۹۳ نیزوں کا ہراک بند انھیں ہاتھوں سے توڑوں
ہاتھ آؤ تو ٹکرا کے سر ایک ایک کا پھوڑوں جیتا شہِ مظلوم کے دشمن کو نہ چھوڑوں
کچھ ڈھال کی حاجت نہیں مشتاقِ اجل کو
دانتوں سے چبا جاؤں گا تلوار کے پھل کو

ہے کانپتے ہاتھوں میں مرے زورِ خدا داد ۹۴ ہے جنگِ یُد اللہ کا انداز مجھے یاد
 پکڑوں جو کلائی کو تو ضیغم کرے فریاد پھر جاتا ہے پنچے سے مرے پنچہ فولاد
 کھا سکتے نہیں دیو، دلیروں کا طمانچہ
 ہے ضرب مرے ہاتھ کی، شیروں کا طمانچہ

شبیرؑ سے بیکس پہ یہ لشکر کی چڑھائی ۹۵ اے ظالمو کرتے ہو یہ کس گھر کی صفائی
 کرتے ہو غضب اس کے نواسے سے بُرائی پیدا ہوئی ہے جس کے لئے ساری خدائی
 فرزندِ پیمبرؐ پہ جفا کرتے ہو یارو
 گھر لٹتا ہے زہراً کا، یہ کیا کرتے ہو یارو

بدعت نہ کرو، ہاتھ نہ سید پہ اٹھاؤ ۹۶ ہلتی ہے زمیں، عرشِ خدا کو نہ ہلاؤ
 کعبہ ہے یہ، بنیاد نہ اس گھر کی مٹاؤ شمعِ حرمِ لم یزلی کو نہ بجھاؤ
 کون اس کے سوا دوشِ محمدؐ کا مکیں ہے
 شبیرؑ سا آقا کوئی دنیا میں نہیں ہے

سمجھانے لگا آن کے تب ایک ستنگر ۹۷ ہر چند بہادر ہے تو اے رستمِ لشکر
 تیرے زن و فرزند بھی ہوویں گے مقرر لازم وہ ہے تدبیر کہ برباد نہ ہو گھر
 گو لختِ دلِ صاحبِ معراج ہے شبیرؑ
 حاصل تجھے کیا ہوگا کہ محتاج ہے شبیرؑ

کیوں آپ کو تیروں کا بناتا ہے نشانہ ۹۸ ساتھ اس کا نہ دے جس سے ہے برگشتہ زمانہ
 قبضے میں نہ دولت، نہ ریاست، نہ خزانہ دو روز سے پانی نہ میسر ہے، نہ دانہ
 لازم ہے کنارہ پسرِ شیرِ خدا سے
 ہو اُس کا ملازم جو سپر بھر دے طلا سے

تھرا گیا یہ سن کے حبیبِ جگر افگار ۹۹ چلا کے کہا دور ہو اے ظالم و غدار
 فرزند نہ کام آئیں گے مرقد میں، نہ گھربار نہ ملک سے مطلب ہے، نہ دولت سے سروکار
 شبیر کے کام آؤں تو دل شاد ہو میرا
 وہ گھر تو لٹے اور گھر آباد ہو میرا؟

ممکن ہے کہ سردار پھر اس طرح کا پاؤں؟ ۱۰۰ فاسق کی طرف دولتِ دیں چھوڑ کے جاؤں؟
 خاکِ قدمِ شاہ کو آنکھوں سے اٹھاؤں گو کوہِ طلا ہووے تو ٹھوکر نہ لگاؤں
 کیا دے گا مجھے کوئی جو آقا نے دیا ہے
 شبیر سے فردوس میں گھر میں نے لیا ہے

یہ کہتے ہی جولاں کیا شدید سبکتاز ۱۰۱ اڑ کر صفِ اعدا پہ گیا صورتِ شہباز
 رنگِ رخِ افواجِ ستم کر گیا پرواز گھوڑا تھا مگر شیر کا تھا جست میں انداز
 اک دم میں گیا پار سواروں کے پروں سے
 مڑ کر ادھر آیا تو گرے خود سروں سے

چمکی عجب انداز سے اُس شیر کی تلوار ۱۰۲ گویا سرِ اعدا پہ گری برقی شرر بار
 ڈھالوں سے بدن اپنے چھپاتے تھے سیہ کار اُس دستِ زبر دست کا رکتا تھا کوئی وار
 کچھ امن نہ تھا خود و زرہ سے تن و سر کو
 سینے سے گزر جاتی تھی دو کر کے سپر کو

کالے ہوئے پھل برچھیوں کے رن میں پڑے تھے ۱۰۳ سہمے ہوئے گوشوں میں کماں دار کھڑے تھے
 چھایا تھا ہر اس اُن پہ ہمیشہ جو لڑے تھے آنکھیں وہ چراتے تھے بہادر جو بڑے تھے
 دہشت سے زرہ پوشوں نے جی چھوڑ دیا تھا
 اس تیغ نے تیغوں کا بھی منہ موڑ دیا تھا

تھے برچھیوں والوں کے پرے بے سرو بے پا ۱۰۴ برچھی تھی کہیں، ہاتھ کہیں اور کہیں پہنچا
تھا نہر تک موج زن اک خون کا دریا بہتے تھے حبابوں طرح سے سر اعدا
دہشت سے تلاطم تھا ہر اک فوجِ عدو میں
مچھلی سے تڑپتے تھے زرہ پوش لہو میں

چلاتے تھے اعدا کوئی بنتی نہیں تدبیر ۱۰۵ دم بند ہیں ماریں کسے تلوار، کسے تیر
جس وقت علم ہو کے چمکتی ہے یہ شمشیر پھر جاتی ہے آنکھوں کے تلے موت کی تصویر
کیا ہوتا ہے ڈھالوں کی جو بدلی سی جھکی ہے
بجلی بھی کہیں ابر کے روکے سے رکی ہے

بیکار تھے جلا دوں کے نیزے دم پیکار ۱۰۶ تلوار سے ملتی تھی نہ مہلت کہ چلے وار
حلقہ کئے اُس شیر کے درپے تھے کماں دار چلے سے مگر کس نے ملایا لبِ سو فار
شہباز سا سر پر فرس تیز قدم تھا
نکلا ہی نہ تھا تیر کماں سے کہ قلم تھا

پیری میں جو دکھلائی جوانوں کی شجاعت ۱۰۷ تھرانے لگے عضوِ بدن، گھٹ گئی طاقت
دم چڑھ گیا، گرمی سے ہوئی پیاس کی شدت دل سے کہا اب عالمِ فانی سے ہے رخصت
نے لشکرِ اعدا کو، نہ شمشیر کو دیکھا
کس یاس سے مڑ کر رخِ شبیر کو دیکھا

پھرنا تھا کہ بس پڑنے لگی تیروں کی بوچھاڑ ۱۰۸ دیکھا جو ادھر پشت پہ نیزے کا لگا وار
چاہا اُسے ماریں کہ لگی فرق پہ تلوار اور ظلم کی برچھی بھی کلیجے کے ہوئی پار
کہتے تھے تن و جاں شہِ دلگیر کے صدقے
ہر زخم پہ نعرہ تھا کہ شبیر کے صدقے

چھاتی بھی چھنی تیروں سے اور فرق دوپارا ۱۰۹ رگ رگ جو کٹی پھر نہ رہا ضبط کا یارا
شیرازہ اجزائے بدن کھل گیا سارا گرتے ہوئے گھوڑے سے یہ آقا کو پکارا
یاں آپ کا آنا مری بخشش کی سند ہے
اے شیر الہی کے پسر وقتِ مدد ہے

ناگاہ صفیں چیر کے آئے شہِ ذی شان ۱۱۰ دیکھا کہ وہ مظلوم کوئی دم کا ہے مہماں
لاشے سے لپٹ کر یہ پکارے بہ صد افعال اے دوست مرے تیری محبت کے میں قرباں
دکھلا دو مجھے زخم کہاں کھائے ہیں بھائی
چھاتی سے لپٹ جاؤ کہ ہم آئے ہیں بھائی

اس عالمِ پیری میں نہ منہ جنگ سے موڑا ۱۱۱ کس طرح نہ روؤں ترا احساں نہیں تھوڑا
میرے لئے تو نے زن و فرزند کو چھوڑا فرقت نے تری آہ کمر کو مری توڑا
تنہا کوئی لاکھوں سے لڑائی نہیں کرتا
وہ تو نے کیا مجھ سے کہ بھائی نہیں کرتا

آقا کی صدا سن کے اسے ہوش جو آیا ۱۱۲ گردن کے تلے زانوائے شبیر کو پایا
آنکھوں سے کفِ پائے مبارک کو لگایا اکبرؑ کی طرف جوڑ کے ہاتھوں کو سنایا
کچھ اپنے نمک خوار پہ احساں نہیں کرتے
حضرت پہ اٹھا کے مجھے قرباں نہیں کرتے

لہ مرے واسطے آنسو نہ بہاؤ ۱۱۳ شہزادہ عالم، مرے کام اس گھڑی آؤ
محبوبِ خدا آئے ہیں خادم کو اٹھاؤ حیدرؑ یہ کھڑے ہیں مجھے قدموں پہ گراؤ
بُوئے حسنِ سبزِ قبا آتی ہے مجھ کو
فریاد کی زہرا کی صدا آتی ہے مجھ کو

یہ کہتے ہی بس گلشنِ دنیا سے سدھارے ۱۱۴ نکلی رہی ہونٹوں پہ زباں پیاس کے مارے
 بازو کو ہلا کر شہِ مظلوم پکارے چھوڑا ہمیں اے یارِ وفادار ہمارے
 ہم رہ گئے تم ہم سے دعا کر گئے بھائی
 صدقے ابھی ہوتے تھے ابھی مر گئے بھائی

ہے ہے مرے عاشق، مرے شیدا، مرے یاور ۱۱۵ ہے ہے مرے سلماں، مرے مقداد و ابوذر
 ہے ہے مرے رستم، مرے ضیغم، مرے صفدر ہے ہے مرے عمار، مرے مالکِ اشتر
 تازیست ترے ہجر میں فریاد کروں گا
 خنجر کے تلے بھی میں تجھے یاد کروں گا

پھر لاشِ درِ نیمہ پہ لائے شہِ عالم ۱۱۶ سر پیٹ کے فرمایا کہ اے زینب! پُر غم
 میداں میں حبیبِ ابنِ مظاہر ہوئے بے دم ماتم کرو بے کس کا بچھا کر صفِ ماتم
 یاں رونے کو اس کے زن و فرزند نہیں ہیں
 مظلوم مسافر کے اگر ہیں تو ہمیں ہیں

خاموش انیس آگے نہ کہہ لاش کا جانا ۱۱۷ پہنچائے گا کوثر پہ یہ رونا یہ رُلانا
 افسوس کہ فرصت نہیں دیتا ہے زمانا ہے ذاتِ خدا، قادرو قیوم و توانا
 رکھ اُس پہ نظر تنگ نہ ہو کثرتِ غم سے
 مطلب ترے بر لائے گا وہ اپنے کرم سے

